

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*ōṃ namō bhagavatē vāsudēvāya*

*maharṣi vēdavyāsapraṇītaṃ śrīmadbhāgavatamahāpurāṇam*  
**॥ *prathamaskandhē daśamō'dhyāyaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

ōṃ namō bhagavatē vāsudēvāya

śrīmadbhāgavatamahāpurāṇam

॥ prathamaskandhē daśamō'dhyāyaḥ ॥

śaunaka uvāca

hatvā svarikthasṛḍha ātatāyinō

yudhiṣṭhirō dharmabhṛtāṃ variṣṭhaḥ |

sahānujaiḥ pratyavaruddhabhōjanaḥ

kathaṃ pravṛttaḥ kimakāraṣittataḥ || 1 ||

sūta uvāca

vaṃśaṃ kurōrvaṃśadavāgninirhṛtaṃ

saṃrōhayitvā bhavabhāvanō hariḥ |

nivēśayitvā nijarājya īśvarō

yudhiṣṭhiraṃ prītamanā babhūva ha || 2 ||

niśamya bhīṣmōktamathācyutōktaṃ

pravṛttavijñānavidhūtavibhramaḥ |

śasāsa gāmindra ivājitāśrayaḥ

paridhyupāntāmanujānuvartitaḥ || 3 ||

kāmaṃ vavarṣa parjanyaḥ sarvakāmadughā mahī |

siṣicuḥ sma vrajān gāvaḥ payasōdhasvatīrmudā || 4 ||

nadyaḥ samudrā girayaḥ savanaspativīrudhaḥ |  
phalantyōṣadhayaḥ sarvāḥ kāmamanvṛtu tasya vai || 5 ||

nādhayō vyādhayaḥ klēśā daivabhūtātmahētavaḥ |  
ajātaśatrāvabhavan jantūnām rājñi karhicit || 6 ||

uṣitvā hāstinapurē māsān katipayān hariḥ |  
suhṛdām ca viśōkāya svasuśca priyakāmyayā || 7 ||

āmantrya cābhyanujñātaḥ pariṣvajyābhivādya tam |  
ārurōha ratham kaiścitpariṣvaktō'bhivāditaḥ || 8 ||

subhadrā draupadī kuntī virāṭatanayā tathā |  
gāndhārī dhṛtarāṣṭraśca yuyutsurgautamō yamau || 9 ||

vṛkōdaraśca dhaumyaśca striyō matsyasutādayaḥ |  
na sēhirē vimuhyantō virahaṃ śārṅgadhanvanaḥ || 10 ||

satsaṅgānmuktaduḥsaṅgō hātuṃ nōtsahatē budhaḥ |  
kīrtiyamānaṃ yaśō yasya sakṛdākarnya rōcanam || 11 ||

tasminnyastadhiyaḥ pārthāḥ sahēraṃ virahaṃ katham |  
darśanasparśasaṃlāpaśayanāsanabhōjanaiḥ || 12 ||

sarvē tē'nimiṣairakṣaistamanudrutacētasah |  
vīkṣantaḥ snēhasambaddhā vicēlustatra tatra ha || 13 ||

nyarundhannudgaladbāṣpamautkaṅṭhyāddēvakīsutē |  
niryātyagārānnō'bhadramiti syādbāndhavastriyaḥ || 14 ||

mṛdaṅgaśaṅkhabhēryaśca vīṇāpaṇavagōmukhāḥ |  
dhundhuryānakaghaṅṭādyā nēdurdundubhayastathā || 15 ||

prāsādaśikharārūḍhāḥ kurunāryō didṛkṣayā |  
vavṛṣuḥ kusumaiḥ kṛṣṇaṃ prēmavrīḍāsmitēkṣaṇāḥ || 16 ||

sitātapatram jagrāha muktādānavibhūṣitam |  
ratnadaṇḍaṃ guḍākēśaḥ priyaḥ priyatamasya ha || 17 ||

uddhavaḥ sātyakiścaiva vyajanē paramādbhutē |  
vikīryamāṇaḥ kusumai rējē madhupatiḥ pathi || 18 ||

aśrūyantāśiṣaḥ satyāstatra tatra dvijēritāḥ |  
nānurūpānurūpāśca nirguṇasya guṇātmanaḥ || 19 ||

anyōnyamāsītsañjalpa uttamaślōkacētasām |  
kauravēndrapurastrīṇāṃ sarvaśrutimanōharaḥ || 20 ||

sa vai kilāyaṃ puruṣaḥ purātanō  
ya ēka āsīdaviśēṣa ātmani |  
agrē guṇēbhyō jagadātmanīśvarē  
nimīlitātman niśi suptaśaktiṣu || 21 ||

sa ēva bhūyō nijavīryacōditāṃ  
svajīvamāyāṃ prakṛtiṃ sisṛkṣatīm |  
anāmarūpātmani rūpanāmani  
vidhitsamānō'nusasāra śāstrakṛt || 22 ||

sa vā ayaṃ yatpadamatra sūrayō  
jitēndriyā nirjītamātariśvanaḥ |  
paśyanti bhaktyutkalitāmalātmanā  
nanvēṣa sattvaṃ parimārṣṭumarhati || 23 ||

sa vā ayaṃ sakhyānugītasatkathō  
 vēdēṣu guhyēṣu ca guhyavādibhiḥ |  
 ya ēka īśō jagadātmalīlayā  
 sṛjatyavatyatti na tatra sajjatē || 24 ||

yadā hyadharmēṇa tamōdhiyō nṛpā  
 jīvanti tatraiṣa hi sattvataḥ kila |  
 dhattē bhagaṃ satyamṛtaṃ dayāṃ yaśō  
 bhavāya rūpāṇi dadhadyugē yugē || 25 ||

ahō alaṃ ślāghyatamaṃ yadōḥ kula -  
 mahō alaṃ puṇyatamaṃ madhōrvanam |  
 yadēṣa puṃsāmṛṣabhāḥ śriyaḥ patih  
 svajanmanā caṅkramaṇēna cāñcati || 26 ||

ahō bata svaryaśasastiraskarī  
 kuśasthalī puṇyayaśaskarī bhuvah |  
 paśyanti nityaṃ yadanugrahēṣitaṃ  
 smitāvalōkaṃ svapatiṃ sma yatprajāḥ || 27 ||

nūnaṃ vratasnānahutādinēśvaraḥ  
 samarcitō hyasya grhītapāṇibhiḥ |  
 pibanti yāḥ sakhyadharāmṛtaṃ muhu -  
 rvrajastrīyaḥsammumuhuryadāśayāḥ || 28 ||

yā vīryaśulkēna hṛtāḥ svayaṃvarē  
 pramathya caidyapramukhān hi śuṣmiṇaḥ |  
 pradyumnasāmbāmbasutādayō'parā  
 yāścāhṛtā bhaumavadhē sahasraśaḥ || 29 ||

ētāḥ paraṃ strītvamapāstapēśalaṃ  
 nirastaśaucaṃ bata sādhu kurvātē |  
 yāsāṃ gṛhātpuṣkaralōcanaḥ pati -  
 rna jātvapaityāhṛtibhirhṛdi sprśan || 30 ||

ēvaṃvidhā gadantīnāṃ sa giraḥ purayōṣitām |  
 nirīkṣaṇēnābhinandan sasmitēna yayau hariḥ || 31 ||

ajātaśatruḥ pṛtanāṃ gōpīthāya madhudviṣaḥ |  
 parēbhyaḥ śaṅkitaḥ snēhātprāyuṅkta caturaṅgiṇīm || 32 ||

atha dūrāgatān śauriḥ kauravān virahāturān |  
 sannivartya dṛḍhaṃ snigdhān prāyātsvanagarīm priyaiḥ || 33 ||

kurujāṅgalapāñcālān śūrasēnān sayāmunān |  
 brahmāvartaṃ kurukṣetraṃ matsyān sārasvatānatha || 34 ||

marudhanvamatikramya sauvīrābhīrayōḥ parān |  
 ānartān bhārgavōpāgācchrāntavāhō manāg vibhuḥ || 35 ||

tatra tatra ha tatratyairhariḥ pratyudyatārhaṇaḥ |  
 sāyaṃ bhējē diśaṃ paścādgaviṣṭhō gāṃ gatastadā || 36 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ  
 prathamaskandhē śrīkṛṣṇadvārakāgamaṇaṃ nāma daśamō'dhyāyaḥ ||